

ရခိုင်ပြည်နယ်တွင်သာမက အခြားတိုင်းဒေသကြီး/ ပြည်နယ်များ၌လည်း
ကူးစက်ဖြစ်ပွားမှုများပြားလာသည့် COVID-19 ကာကွယ်ထိန်းချုပ်ရေး လုပ်ငန်းညှိနှိုင်း
Videoconferencing အစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်
မိန့်ခွန်းကောက်နုတ်ချက်

ရုံးအမှတ် (၄)၊ နေပြည်တော်

(၂၀၂၀) ပြည့်နှစ်၊ စက်တင်ဘာလ (၇) ရက်

- လက်ရှိတွင် COVID-19 ဖြစ်ပွားမှုနည်းပါးနေသေးသော တိုင်းဒေသကြီး/ ပြည်နယ် ပြည်သူ့ ကျန်းမာရေးနှင့်ကုသရေးဦးစီးဌာနမှူးများ၊ ဆေးရုံအုပ်ကြီးများ အနေဖြင့် စောင့်ကြည့်လူနာများနှင့် ဓာတ်ခွဲအတည်ပြုလူနာများအား စနစ်တကျ သီးခြားထားရှိ ကုသမှုပေးနိုင်ရန်အတွက် ကြိုတင်စီစဉ်မှုများ ပြုလုပ်ထားရှိရမည်ဖြစ်ပြီး နေရာလိုအပ်ချက်ရှိပါက သက်ဆိုင်ရာ မြို့နယ်အားကစားနှင့် ကာယပညာ သိပ္ပံဦးစီးဌာန၊ ပညာရေးဝန်ကြီးဌာနတို့မှ တာဝန်ရှိသူများနှင့် ချိတ်ဆက်ညှိနှိုင်းဆောင်ရွက်ရမည် ဖြစ်ပါကြောင်း၊
- COVID-19 လူနာကုသသည့် ဆေးရုံများတွင် ရောဂါပြင်းထန်သည့် COVID-19 လူနာများ များပြားလာနိုင်သည့်အတွက် အထူးကြပ်မတ်ကုသဆောင်များ (Intensive care unit) နှင့် (High-Dependency Unit) များကို ကြိုတင်ပြင်ဆင်ထားရှိရမည်ဖြစ်ပါကြောင်း၊
- ယခုအစည်းအဝေးမှ ဆုံးဖြတ်ချက်များအား အကောင်အထည်ဖော်ဆောင်ရွက်ရေး အသေးစိတ် စီစဉ်ညှိနှိုင်းမှုများ ပြုလုပ်ရန်အတွက် တိုင်းဒေသကြီး/ ပြည်နယ်အလိုက် အဖွဲ့ငယ်များဖွဲ့စည်းကာ ဆွေးနွေးမှုများ ပြုလုပ်၍ မိမိဒေသနှင့်ကိုက်ညီသော လက်တွေ့ကျသည့်လုပ်ငန်းအစီအစဉ်များ ချက်ချင်း ချမှတ်ဆောင်ရွက် ရမည်ဖြစ်ပါကြောင်း၊
- ယခု COVID-19 ဖြစ်ပွားမှုမှာ လျင်မြန်စွာ ပျံ့နှံ့နေသဖြင့် တိုင်းဒေသကြီး/ ပြည်နယ်များ၌ ဖြစ်ပေါ်လာမည့် အခြေအနေကို ကြိုတင်မှန်းဆကာ အချိန်နှင့်တစ်ပြေးညီကာကွယ်ကုသနိုင်ရန်အတွက် သက်ဆိုင်ရာတိုင်းဒေသကြီး/ ပြည်နယ်အလိုက် စောင့်ကြည့်အကဲဖြတ်အဖွဲ့ (monitoring team) များ နှင့် ကုသမှုအထူးကုများပါဝင်သည့် အဖွဲ့များ ကြိုတင်ဖွဲ့စည်းပြင်ဆင်ထားရှိရမည်ဖြစ်ပါကြောင်း၊
- ယခု လျင်မြန်စွာပျံ့နှံ့နေသည့် COVID-19 ကို အချိန်နှင့် တစ်ပြေးညီ ကိုင်တွယ်တုံ့ပြန် (real-time response)ဆောင်ရွက်နိုင်မှသာလျှင် အောင်မြင်မည်ဖြစ်ပါကြောင်း၊

- ဗဟိုမှ လမ်းညွှန်ချက်များအား အချိန်နှင့်တစ်ပြေးညီပေးပို့နေမည်ဖြစ်သဖြင့် တိုင်းဒေသကြီး/ပြည်နယ်ပြည်သူ့ကျန်းမာရေးနှင့်ကုသရေးဦးစီးဌာနမှူးများနှင့် ဆေးရုံအုပ်ကြီးများအနေဖြင့် အီးမေးလ်ကို အချိန်မှန် ကြည့်ရှုတုံ့ပြန်ရန်မှာ အရေးကြီးပါကြောင်း၊
- ဗဟိုကူးစက်ရောဂါတိုက်ဖျက်ရေးဌာနခွဲမှ COVID-19 ဆိုင်ရာ ကူးစက်ရောဂါဗေဒနှင့် ပြည်သူ့ကျန်းမာရေးရှုထောင့် ဆန်းစစ်သုံးသပ်ချက်များအား တိုင်းဒေသကြီး/ ပြည်နယ်များသို့ နေ့စဉ်ပေးပို့ရမည်ဖြစ်ပါကြောင်း၊
- ဝယ်ယူဖြန့်ဖြူးရေးဌာနခွဲအနေဖြင့် တစ်ကိုယ်ရေရောဂါကာကွယ်ရေး အသုံးအဆောင်များအပါအဝင် ဆေးနှင့်ဆေးပစ္စည်းများ ပြတ်လပ်မှုမရှိစေရေးအတွက် လက်ကျန်စာရင်းများကို နေ့စဉ်သုံးသပ်ကာ လိုအပ်သည်များ ကြိုတင်တွက်ချက်ဝယ်ယူ ဖြည့်တင်းထားရမည်ဖြစ်ပါကြောင်း၊ ဤကိစ္စစရပ်သည် ဤကပ်ရောဂါကို လျင်မြန်စွာထိန်းချုပ်ရန်အတွက် အလွန်အရေးကြီးသည့် အချက်တစ်ချက် ဖြစ်ပါကြောင်း၊
- COVID-19 လူနာများအား စေတနာပြည့်ဝစွာဖြင့် ကုသမှုပေးနေသော ကျန်းမာရေးဝန်ထမ်းများတွင် အမှတ်တမဲ့ဖြစ်ကာ ရောဂါကူးစက်မှုမရှိစေရေးအတွက် ရောဂါကူးစက်မှုကာကွယ်ရေးလုပ်ငန်း လမ်းညွှန်များ လိုက်နာကျင့်သုံးမှုရှိစေရေးအတွက် အချင်းအချင်းသတိပေးမှုများလည်း အမြဲလုပ်ဆောင်ကြစေလိုပါကြောင်း၊
- ယနေ့ထုတ်ပြန်မည့် COVID-19 လူနာများ ဆေးရုံဆင်းခွင့်သတ်မှတ်ချက်များကို နိုင်ငံတကာ တွေ့ရှိချက်များနှင့်အညီ မွမ်းမံပြင်ဆင်ရေးဆွဲပေးခဲ့သည့် ဆေးပညာ၊ မေ့ဆေးပညာ၊ အရေးပေါ်ကုသမှု ဆေးပညာ၊ အပူပိုင်းနှင့်ကူးစက်ရောဂါပညာ၊ ရောဂါဗေဒပညာ၊ ဓာတ်မှန်ပညာနှင့် ရင်ခေါင်းရောဂါ ဆေးပညာတို့မှ ပါမောက္ခများ၊ အထူးကုဆရာဝန်ကြီးများနှင့် ပြည်သူ့ကျန်းမာရေးပညာရှင်ကြီးများ ပါဝင်သည့် COVID-19 Clinical Management Committee အား ကျေးဇူးတင်ရှိပါကြောင်း ပြောကြားခဲ့ပါသည်။

ဤအစည်းအဝေး၌ ပြည်ထောင်စုဝန်ကြီးက အောက်ပါအချက်များကို ဆုံးဖြတ်ကြောင်း အသိပေးပါသည် -

- တိုင်းဒေသကြီး/ ပြည်နယ် တစ်ခုမှ လုပ်ဆောင်နေသည့် COVID-19 ကာကွယ်ထိန်းချုပ်ရေး လုပ်ငန်းများအား အခြားတိုင်းဒေသကြီး/ ပြည်နယ်မှ သိရှိနိုင်ကာ ကောင်းမွန်သည့် အချက်များအား အတုယူလုပ်ဆောင်နိုင်ရေးအတွက် လုပ်ငန်းဆောင်ရွက်ပုံ အကျဉ်းများပြုစုကာ တစ်ပြည်လုံးရှိ

ဆေးရုံကြီးများနှင့် တိုင်းဒေသကြီး/ ပြည်နယ်ပြည်သူ့ကျန်းမာရေးဦးစီးဌာနများသို့ အီးမေးလ်ဖြင့် ဖြန့်ဝေ၍ အသိပေးရန်၊

- ရောဂါကူးစက်မှုများပြားနေသည့် ရခိုင်ပြည်နယ်နှင့် ရန်ကုန်တိုင်းဒေသကြီးတို့မှ ရောဂါဗေဒ အချက်အလက်များကို ဗဟိုကူးစက်ရောဂါတိုက်ဖျက်ရေးဌာနခွဲမှ လည်းကောင်း၊ ဆေးရုံပိုင်းဆိုင်ရာ အချက်အလက်များကို ကုသရေး/ဆေးအကာအကွယ်/ဆေးခုံဌာနခွဲမှလည်းကောင်း ဆန်းစစ်သုံးသပ်မှုများ ပြုလုပ်၍ အသိပေးမျှဝေသွားရန်၊
- COVID-19 နှင့် ပတ်သက်၍ နောက်ဆုံးတွေ့ရှိချက်များအား အခြေခံကာ မွမ်းမံပြင်ဆင်ရေးဆွဲထားသော COVID-19 လူနာများ ဆေးရုံဆင်းခွင့်သတ်မှတ်ချက်ကို ချက်ချင်းဖြန့်ဝေသွားရန်၊
- COVID-19 လူနာများတွင် တွေ့ရှိရသော ရောဂါလက္ခဏာများ၊ အခံရောဂါရှိသူများတွင် COVID-19 ဖြစ်ပွားပါက သေဆုံးမှုအန္တရာယ်အထိပြင်းထန်နိုင်သော အခံရောဂါအမျိုးအစားများ၊ လူနာများအား ကုသရာတွင် တွေ့ရှိရသည့် ထူးခြားမှုများနှင့် အတွေ့အကြုံများအား ဆေးရုံအသီးသီးသို့ အီးမေးလ်ဖြင့် အမြန်ဆုံးဝေမျှပေးပို့ရန်၊
- ဆေးရုံများတွင် ရောဂါကူးစက်မှုကာကွယ်ထိန်းချုပ်ခြင်း (hospital infection prevention and control) ကို လိုက်နာကျင့်သုံးမှုကောင်းမွန်စေရေးအတွက် သက်ဆိုင်ရာ လူနာဆောင်အလိုက် ကြီးကြပ်သူများ တာဝန်ပေးအပ်ရန်၊
- COVID-19 Clinical Management Committee ၏ Videoconferencing စနစ်ဖြင့် ပြုလုပ်သော အစည်းအဝေးများတွင် တိုင်းဒေသကြီး/ ပြည်နယ် ဆေးရုံများမှ အထူးကုဆရာဝန်များ တက်ရောက်ရန်၊
- ရောဂါကူးစက်ပြန့်ပွားမှု များပြားနေသော ရန်ကုန်တိုင်းဒေသကြီးမှ အခြားတိုင်းဒေသကြီး/ ပြည်နယ်များသို့ ရောက်ရှိလာသူများအား စီမံခန့်ခွဲရေးအတွက် သက်ဆိုင်ရာတိုင်းဒေသကြီး/ ပြည်နယ် အစိုးရအဖွဲ့နှင့် ညှိနှိုင်းဆောင်ရွက်ရန်၊
- ကျန်းမာရေးနှင့်အားကစားဝန်ကြီးဌာန၏ ဆေးရုံများတွင် စေတနာ့ဝန်ထမ်းများအဖြစ် ကူညီဆောင်ရွက် သူများအား ဝန်ကြီးဌာနမှ ကျေးဇူးတင်ဂုဏ်ပြုလွှာများ ပေးအပ်ရန်၊
- မဟာဘွဲ့သင်တန်း (နောက်ဆုံးနှစ်) တက်ရောက်နေသူ ဆရာဝန်များ၊ သူနာပြုမဟာဘွဲ့နှင့် အထူးပြုသူနာပြုဒီပလိုမာသင်တန်းများ တက်ရောက်နေသည့် သူနာပြုများမှ "မိမိဆန္ဒအလျောက်" COVID-19 ကုသရေးလုပ်ငန်းများတွင် ပါဝင်ဆောင်ရွက်လိုသူများအား တာဝန်ပေးအပ်နိုင်ရေးအတွက်

ကျန်းမာရေးလူ့စွမ်းအား အရင်းအမြစ် ဦးစီးဌာနနှင့် ကုသရေးဦးစီးဌာနတို့မှ စီစဉ်ဆောင်ရွက်ရန်တို့ကို ဆုံးဖြတ်ခဲ့ပါသည်။

အစည်းအဝေးသို့တက်ရောက်ခဲ့သူများ

- ပြည်ထောင်စုဝန်ကြီး၊
- ဒုတိယဝန်ကြီး၊
- အမြဲတမ်းအတွင်းဝန်၊
- ပြည်ထောင်စုဝန်ကြီးရုံး၊ ညွှန်ကြားရေးမှူးချုပ်၊
- ဆေးတက္ကသိုလ် (၁)၊ ပါမောက္ခချုပ်၊
- ဒုတိယညွှန်ကြားရေးမှူးချုပ်များ၊
- တိုင်းဒေသကြီး/ ပြည်နယ် ပြည်သူ့ကျန်းမာရေးနှင့် ကုသရေးဦးစီး ဌာနမှူးများ၊
- ပါမောက္ခ/ ဌာနမှူးများ၊ အထူးကုဆရာဝန်ကြီးများ၊
- တိုင်းဒေသကြီး/ ပြည်နယ် ဆေးရုံများမှ ဆေးပညာအထူးကုဆရာဝန်ကြီးများ၊
- ရခိုင်ပြည်နယ်သို့ရောက်ရှိနေသော ဗဟိုကွင်းဆင်း အဖွဲ့များနှင့် တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)